

តុលាការកំពូល
សំណុំរឿង រដ្ឋប្បវេណី
លេខៈ២៧៧
ចុះថ្ងៃទី១៨ ខែកក្កដា ឆ្នាំ ២០០០

សាលដីកា

លេខៈ៦៥
ចុះថ្ងៃទី២៤ ខែមីនា ឆ្នាំ២០០៣

**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

**តាងនាមប្រជារាស្ត្រខ្មែរ
តុលាការកំពូល**

បានបើកសវនាការជំនុំជំរះជាសាធារណៈ នៅថ្ងៃទី២៤
ខែមីនា ឆ្នាំ ២០០៣ ដោយមានសមាសភាពដូចតទៅ៖
១-ឯកឧត្តម **យឹម ប៉ុណ្ណ** ជាប្រធាន
២-លោក **រៀល មួន** ជាចៅក្រម
៣-លោក **ស៊ិន ឌឹម** ជាចៅក្រម
៤-លោក **ជីវ កេង** ជាចៅក្រម
៥-លោក **ប្រាក់ គឹមសាន** ជាចៅក្រម
៦-លោក **សោម សិរីឡ** ជាចៅក្រមរបាយការណ៍
៧-លោក **ឈឹម ស៊ីផល** ជាចៅក្រម
៨-លោក **យស់ សុខឿន** ជាចៅក្រម
៩-លោក **គង់ ក៊ិន** ជាចៅក្រម

ក្រឡាបញ្ជី

-កញ្ញា **ហុក សុខធុល**

តំណាងមហាអយ្យការ

-លោក **ឈួន ចាន់ថា** ជា ព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខពីសាលដីកាលេខ៦៤(ង) ចុះថ្ងៃទី២០ ខែមេសា ឆ្នាំ២០០០នៃ
សំណុំរឿងរដ្ឋប្បវេណីលេខ៦៤ ចុះថ្ងៃទី១៤ ខែធ្នូ ឆ្នាំ១៩៩៩ របស់សាលាឧទ្ធរណ៍រវាង

ដើមចោទឈ្មោះ សាយ ឆេង (ជាម្ចាស់បណ្តឹងសាទុក្ខ) អាយុ៥០ឆ្នាំ ជាតិខ្មែរ មុខរបរលក់ដូរ ទី
លំនៅភូមិជើងធ្នូក ឃុំតាំងក្រាំង ស្រុកបាធាយ ខេត្តកំពង់ចាម ។

ចុងចម្លើយឈ្មោះ ស៊ិន នី (ចុងបណ្តឹងសាទុក្ខ) អាយុ៥៣ឆ្នាំ ជាតិខ្មែរ មុខរបរលក់ដូរទីលំនៅភូមិ
ជើងធ្នូក ឃុំតាំងក្រាំង ស្រុកបាធាយ ខេត្តកំពង់ចាម ។

កម្មវត្ថុបណ្តឹង : ប្តឹងទាមទារដី

បានឃើញបណ្តឹងសាទុក្ខលើកទី២លេខ២១៥ ចុះថ្ងៃទី១០ ខែឧសភា ឆ្នាំ២០០០ របស់ឈ្មោះ
សាយ ឆេង ប្តឹងមិនសុខចិត្ត និងសេចក្តីសម្រេចរបស់សាលាឧទ្ធរណ៍ទាំងមូល ។

បានឃើញសំណុំរឿងរដ្ឋប្បវេណីលេខ២៧៧ ចុះថ្ងៃទី១៨ ខែកក្កដា ឆ្នាំ២០០០ របស់តុលាការ
កំពូល ។

តាមពាក្យបណ្តឹងចុះថ្ងៃទី០៦ ខែកក្កដា ឆ្នាំ១៩៩៨ របស់ឈ្មោះសាយ ឆេង ប្តឹងទាមទារដី ទំហំ
៧៩០ និងសុំឲ្យឈ្មោះប៊ុន វ៉ា និងប្រពន្ធឈ្មោះស៊ិន នី រុះរើផ្ទះចេញពីដីកើតហេតុ ។

បានឃើញសាលក្រមរដ្ឋប្បវេណីលេខ១២៤(ក) ចុះថ្ងៃទី១៥ ខែកញ្ញា ឆ្នាំ១៩៩៨ របស់តុលាការ
ខេត្តកំពង់ចាម ដែលមានខ្លឹមសារនៃសេចក្តីសម្រេចដូចតទៅ :

១-ទទួលពាក្យបណ្តឹងរបស់ដើមចោទឈ្មោះសាយ ឆេង ចុះថ្ងៃទី០៦ ខែកក្កដា ឆ្នាំ១៩៩៨ ទុកជា
ត្រឹមត្រូវតាមទម្រង់ និងគតិច្បាប់ ។

២-ទទួលស្គាល់ប័ណ្ណសម្គាល់សិទ្ធិកាន់កាប់អចលនវត្ថុលេខក.២០០៣៩៧៩ចុះថ្ងៃទី០៨ខែមករា
ឆ្នាំ១៩៩៨ របស់នាយកដ្ឋានសុរិយោដីទុកជាត្រឹមត្រូវតាមទម្រង់ និងគតិច្បាប់តាមមាត្រា២ នៃច្បាប់
ភូមិបាល ។

៣-ទទួលស្គាល់សិទ្ធិរបស់ដើមចោទឈ្មោះសាយ ឆេង ជាអ្នកមានសិទ្ធិបន្តពីឈ្មោះហាម រ៉េត លើដី
ដែលមានប័ណ្ណសម្គាល់សិទ្ធិលេខក.២០០៣៩៧៩ ចុះថ្ងៃទី០៨ ខែមករា ឆ្នាំ១៩៩៨តាមមាត្រា៤១ នៃ
ក្រឹត្យច្បាប់លេខ៣៨ ស្តីពីកិច្ចសន្យាលក់ ។

៤-នៅពេលសាលក្រមនេះចូលជាស្ថាពរ បង្គាប់ឲ្យឈ្មោះប៊ុន វ៉ា និងឈ្មោះ នីរុះរើសំណង់របស់ខ្លួន
ឲ្យអស់ពីដីកើតហេតុ ។

៥-រឹបអូសប្រាក់ប្រដាប់ក្តីចំនួន៧.០០០រៀល ពីដើមចោទដែលបានបង់ទុករួចហើយនៅពេល
សាលក្រមចូលជាស្ថាពរ បង្គាប់ឲ្យចុងចម្លើយបង់ពន្ធសមាមាត្រ១% លើតម្លៃដីកើតហេតុដែលមានតម្លៃ
៧.៧៨០.០០០រៀល ស្មើ៧៦.៨០០រៀល ប្រាក់នេះត្រូវបានឲ្យដើមចោទបង់ទុកជាមុនសិន ទើបឲ្យចុង
ចម្លើយបង់សងវិញជាក្រោយ ។

៦-សាលក្រមនេះប្រកាសជាសាធារណៈចំពោះមុខដើមចោទ និងចុងចម្លើយ ។កាតិណាមិនសុខ
ចិត្តមានសិទ្ធិប្តឹងឧទ្ធរណ៍តាមកំណត់ច្បាប់ ។

បានឃើញបណ្តឹងឧទ្ធរណ៍ចុះថ្ងៃទី១៥ ខែកញ្ញា ឆ្នាំ១៩៩៨ របស់តុលាការខេត្តកំពង់ចាមលើ
ចំណុចនៃសាលក្រមទាំងមូល ។

បានឃើញសាលដីការរដ្ឋប្បវេណីលេខ៦៣ ចុះថ្ងៃទី០៤ ខែកុម្ភៈ ឆ្នាំ១៩៩៩ របស់សាលាឧទ្ធរណ៍
ដែលមានខ្លឹមសារនៃសេចក្តីសម្រេចដូចតទៅ៖

១-ទទួលបណ្តឹងឧទ្ធរណ៍ចុះថ្ងៃទី២៦ ខែកញ្ញា ឆ្នាំ១៩៩៨ របស់ឈ្មោះ ស៊ិន នី ទុកជាត្រឹមត្រូវ
តាមទម្រង់ និង គតិច្បាប់ ។

២-បដិសេធសាលក្រមលេខ១២៤(ក) ចុះថ្ងៃទី១៥ ខែកញ្ញា ឆ្នាំ១៩៩៨ របស់ តុលាការខេត្ត កំពង់ចាម ចោលជាអសារបង់ ។

៣-បដិសេធបណ្តឹងសាទុក្ខចុះថ្ងៃទី០៦ ខែកក្កដា ឆ្នាំ១៩៩៨ របស់ឈ្មោះសាយ ឆេង ចោលជា អសារបង់ ។

៤-ទុកសិទ្ធិឲ្យឈ្មោះស៊ុន នី ជាចុងចម្លើយប្រើប្រាស់ជាបន្តទៀតរហូតដល់ពេល រដ្ឋត្រូវការដីកើត ហេតុនេះ ។

៥-កាត់យកប្រាក់ប្រដាប់ក្តីជាន់សាលាឧទ្ធរណ៍ គឺពន្ធចុះបញ្ជីក្តី និងពន្ធហ្នឹង២៥៥០រៀល រង្វាន់ ក្រឡាបញ្ជីកាន់ហិបប្រាក់៤៥០រៀល ចំណាយលើកិច្ចប្រគល់ដីកាកោះ៥.០០០រៀល និងលើអាជ្ញាធរ តុលាការ៥.០០០រៀល សរុប១៣.០០០រៀល ។

បង្គាប់ឲ្យដើមចោទសងប្រាក់១៣.០០០រៀលទៅឲ្យចុងចម្លើយពេលណា សាលដីកានេះចូលជា ស្ថាពរ ។

៦-សាលដីកានេះជំនុំជំរះ និងប្រកាសជាសាធារណៈចំពោះមុខគូក្តី បើកផ្លូវប្តឹងសាទុក្ខ ក្នុងកំណត់ ច្បាប់ ។

បានឃើញបណ្តឹងសាទុក្ខលេខ៤០ ចុះថ្ងៃទី០៤ ខែកុម្ភៈ ឆ្នាំ១៩៩៩ របស់ឈ្មោះសាយ ឆេង ប្តឹង មិនសុខចិត្ត នឹង សេចក្តីសម្រេចរបស់សាលាឧទ្ធរណ៍ទាំងមូល ។

បានឃើញសាលដីការដ្ឋប្បវេណីលេខ១៧៨ ចុះថ្ងៃទី២៨ ខែកញ្ញា ឆ្នាំ១៩៩៩ របស់តុលាការ កំពូល ដែលមានខ្លឹមសារនៃសេចក្តីសម្រេចដូចតទៅ៖

១-ទទួលបណ្តឹងសាទុក្ខលេខ៤០ ចុះថ្ងៃទី០៤ ខែកុម្ភៈ ឆ្នាំ១៩៩៩ របស់អ្នកស្រី សាយ ឆេង ទុកជាត្រឹមត្រូវតាមទម្រង់ និង គតិច្បាប់ ។

២-ទុកជាមោឃៈសាលដីការដ្ឋប្បវេណីលេខ៦៣ ចុះថ្ងៃទី០៤ ខែកុម្ភៈ ឆ្នាំ១៩៩៩ របស់សាលា ឧទ្ធរណ៍ទាំងមូល ។

៣-បង្វិលសំណុំរឿងរដ្ឋប្បវេណីលេខ៦៩ ចុះថ្ងៃទី១៥ ខែមីនា ឆ្នាំ១៩៩៩ របស់តុលាការកំពូល ទៅសាលាឧទ្ធរណ៍ដើម្បីជំនុំជំរះជាថ្មីឡើងវិញ ។

៤-រឹបអូសប្រាក់ប្រដាប់ក្តីចំនួន១៩.០០០រៀល ដែលអ្នកស្រីសាយ ឆេង បានបង់រួចហើយគឺ៖

-ពន្ធចុះបញ្ជីក្តី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀលសម្រាប់ជា រង្វាន់ក្រឡាបញ្ជីកាន់ហិបប្រាក់ ។

-ចំណាយលើកិច្ចប្រគល់ដីកាកោះចំនួន១៥.០០០រៀល សរុប១៩.០០០រៀល ហើយតម្រូវឲ្យអ្នក ស្រី ស៊ុន នី សងប្រាក់ចំនួន១៩.០០០រៀល នេះទៅឲ្យអ្នកស្រីសាយ ឆេង វិញ ។

៥-សាលដីកានេះប្រកាសនាសវនាការជាសាធារណៈ នៅថ្ងៃទី២៨ ខែកញ្ញា ឆ្នាំ១៩៩៩ ។

បានឃើញសាលដីការដ្ឋប្បវេណីលេខ៦៤(ង) ចុះថ្ងៃទី២០ ខែមេសា ឆ្នាំ២០០០ របស់សាលា
ឧទ្ធរណ៍ដែលមានខ្លឹមសារនៃសេចក្តីសម្រេចដូចតទៅ ៖

១-ទទួលជំនុំជំរះសំណុំរឿងរដ្ឋប្បវេណីលេខ៦៤ ចុះថ្ងៃទី១៤ ខែធ្នូ ឆ្នាំ១៩៩៩ របស់សាលា
ឧទ្ធរណ៍ តាមអំណាចសាលដីការដ្ឋប្បវេណីរបស់តុលាការកំពូលលេខ១៧៨ ចុះថ្ងៃទី២៨ ខែកញ្ញា ឆ្នាំ
១៩៩៩ ជាសមត្ថកិច្ច ។

២-ទុកសិទ្ធិឲ្យឈ្មោះស៊ិន នី ជាចុងចម្លើយប្រើប្រាស់ដីទំនាស់ជាបន្តទៅទៀត រហូតដល់រដ្ឋត្រូវការ

៣-បង្គាប់ឲ្យអាជ្ញាធរមានសមត្ថកិច្ចធ្វើការកែតម្រូវប្លង់សំគាល់សិទ្ធិកាន់កាប់ និងប្រើប្រាស់ដីធ្លី
លេខ ក.ច០០៣៩៧៩ ចុះថ្ងៃទី០៨ ខែមករា ឆ្នាំ១៩៩៨ ត្រង់ព្រំប្រទល់ខាងជើង គឺកែ ប្រែពីទល់នឹងថ្នល់
ជាតិលេខ៦A មកនៅត្រឹមទល់នឹងដីចំណីថ្នល់ផ្លូវជាតិលេខ៦A វិញ ចំណុចផ្សេង រក្សាទុកជាបានការ
ដដែល ។

៤-សាលដីកានេះជំនុំជំរះនៅថ្ងៃទី១១ ខែមេសា ឆ្នាំ២០០០ ចំពោះមុខគុក្តី និងប្រកាសជាសាធារ
ណៈនៅថ្ងៃទី២០ ខែមេសា ឆ្នាំ២០០០ ចំពោះមុខគុក្តី ។ បើផ្លូវប្តឹងសាទុក្ខក្នុងកំណត់ច្បាប់ ។

បានឃើញសាលដីការរបៀបលេខ២២៣ ចុះថ្ងៃទី២៧ ខែកក្កដា ឆ្នាំ២០០១ របស់តុលាការ កំពូល
ដែលមានខ្លឹមសារនៃសេចក្តីសម្រេចដូចតទៅ ៖

១-ចាត់របៀបអោយចៅក្រមតុលាការកំពូលធ្វើការស៊ើបអង្កេតបន្ថែម ។ ក្នុងករណីចាំបាច់ត្រូវចុះ
ពិនិត្យដល់ទីតាំងដីទំនាស់ ។

២-សាលដីកានេះប្រកាសនាសវនាការជាសាធារណៈនៅថ្ងៃទី២៧ ខែធ្នូ ឆ្នាំ២០០១

បានឃើញបណ្តឹងសាទុក្ខលើកទី២ លេខ២១៥ ចុះថ្ងៃទី១០ ខែឧសភា ឆ្នាំ២០០០ របស់ឈ្មោះ
សាយ ឆេង ប្តឹងមិនសុខចិត្ត នឹងសេចក្តីសម្រេចរបស់សាលាឧទ្ធរណ៍ទាំងមូល ។

បានឃើញសារណាចុះថ្ងៃទី២៧ ខែកក្កដា ឆ្នាំ២០០០ របស់ឈ្មោះសាយ ឆេង ។

បានឃើញសារណាតបចុះថ្ងៃទី១១ ខែកញ្ញា ឆ្នាំ២០០០ របស់ឈ្មោះស៊ិន នី ។

- បានស្តាប់របាយការណ៍របស់ចៅក្រមរបាយការណ៍
- បានស្តាប់សេចក្តីសន្និដ្ឋាន របស់តំណាងមហាអយ្យការថា សាលដីកាសាលាឧទ្ធរណ៍លេខ៦៤

(ង) ចុះថ្ងៃទី២០ ខែមេសា ឆ្នាំ២០០០ ដែលបានសម្រេចសេចក្តីមកនេះមានលក្ខណៈត្រឹមត្រូវទាំងទម្រង់
និង គតិច្បាប់ហើយ ។

សូមក្រុមប្រឹក្សាជំនុំជំរះ សម្រេចតាមច្បាប់ ។

បានស្តាប់ចម្លើយរបស់អ្នកស្រី សាយ ឆេង (ជាម្ចាស់បណ្តឹងសាទុក្ខ)នៅពេលសវនាការថា៖បាន
ជាខ្លួនប្តឹងសាទុក្ខ ព្រោះតុលាការសាលាឧទ្ធរណ៍កាត់ពុំត្រឹមត្រូវព្រោះដីនេះជាដីរបស់ខ្លួន ខ្លួនទិញមានប្លង់
ត្រឹមត្រូវ ហើយនៅលើដីទំនាស់នេះត្រូវបានឈ្មោះ ស៊ិន នី កាន់កាប់រហូតមិនឲ្យខ្លួនជា ម្ចាស់ដីប៉ះពាល់អ្វី

បានទេ សូម្បីតែកូនទៅបេះត្រកូនស្លមិនបានផង ។ ពីមុនគាត់នៅលើថ្នល់ចាស់មិនទាន់ធ្វើ ដល់ពេលគេធ្វើថ្នល់ គាត់បានកាប់របងដីខ្លួនចូលធ្វើផ្ទះ ។ ខ្លួនសុំឲ្យគុណការជួយឲ្យស៊ុន នី រុះរើផ្ទះចេញពីដីខ្លួន ។

បានស្តាប់ចម្លើយរបស់ឈ្មោះ ប៊ុន វ៉ា (ជាចុងបណ្តឹងសាទុក្ខ) នៅពេលសវនាការថា : ឈ្មោះនេះនិយាយទាំងប៉ុន្មាន គឺមិនពិតទេ ឈ្មោះនេះមានប្លង់ដីមែន តែបានមកដោយការយុបយិត ជាមួយសុរិយោដី ។ តាមពិតដីនេះខ្លួនបានកាន់កាប់តាំងពីឆ្នាំ១៩៧៩មក ខ្លួនមិនព្រមចេញពីដីនេះទេ បើឲ្យខ្លួនចេញខ្លួនគ្មានដីនៅទេ ហើយដីនេះជាដីរបស់រដ្ឋ បើរដ្ឋត្រូវការខ្លួនប្រគល់ឲ្យភ្លាម ។

- ក្រោយពីបានស្តាប់របាយការណ៍របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋាន របស់តំណាងមហាអយ្យការ
- ក្រោយពីបានស្តាប់ចម្លើយដោះសាររបស់គូភាគី
- ក្រោយពីបានពិភាក្សាត្រឹមត្រូវតាមច្បាប់ហើយ

តុលាការកំពូល

- យល់ឃើញថាបណ្តឹងសាទុក្ខលេខ២១៥ ចុះថ្ងៃទី១០ ខែឧសភា ឆ្នាំ២០០០ របស់ឈ្មោះ សាយឆេង ធ្វើឡើងក្នុងកំណត់ច្បាប់ តុលាការកំពូលអាចលើករឿងនេះមកជំនុំជំរះបានដោយយោងតាមមាត្រា ១៤ នៃច្បាប់ស្តីពីការចាត់តាំង និងសកម្មភាពរបស់សាលាជំរះក្តី និងមាត្រា២២៦នៃច្បាប់ស្តីពីនីតិវិធីព្រហ្មទណ្ឌ ។

- យល់ឃើញថា ការណ៍ដែលសាលាឧទ្ធរណ៍សម្រេចផ្តល់សិទ្ធិឱ្យឈ្មោះ ស៊ុន នី ជាចុងចម្លើយប្រើប្រាស់ដីទំនាស់ជាបន្តទៀតរហូតដល់រដ្ឋត្រូវការដោយអាងហេតុថា ចុងចម្លើយបានរស់នៅតាំងពីឆ្នាំ ១៩៧៩ រហូតដល់សព្វថ្ងៃជាដីចំណីថ្នល់ជាតិលេខ៦A គឺជាដីរបស់រដ្ឋគ្រប់គ្រងនោះជាការពុំត្រឹមត្រូវទេ ពីព្រោះដីដែលចុងចម្លើយសង់ផ្ទះក្រោយឆ្នាំ១៩៧៩ គឺជាដីដែលរដ្ឋបានឈូសឆាយយកធ្វើផ្លូវជាតិលេខ ៦A អស់ហើយ រួមមានទាំងផ្ទះជាច្រើនទៀតក៏ត្រូវរុះរើនៅឆ្នាំ១៩៩៤ ទៅរស់នៅកន្លែងផ្សេងទៀត ដែរ ហើយដោយឡែកចុងចម្លើយបានសង់ផ្ទះលើដីទំនាស់នៅឆ្នាំ១៩៩៤ ប៉ុណ្ណោះ ។ ម្យ៉ាងទៀតតាមលិខិតបញ្ជាក់ ចុះថ្ងៃទី២២ ខែធ្នូ ឆ្នាំ១៩៩៨ របស់លោកមេឃុំតាំងក្រាំងបញ្ជាក់ថា ឆ្នាំ១៩៩៤នោះរដ្ឋដេញផ្ទះអនាធិបតេយ្យលើចិញ្ចឹមថ្នល់អស់ ស្រាប់តែចុងចម្លើយរកិលផ្ទះកូនរបស់ខ្លួនពង្រីកផ្ទះធំជាន់លើដីរបស់ឈ្មោះ ហម រ៉េត ដែលលក់ឱ្យដើមចោទ ហើយរដ្ឋបានដេញជាជំហានទី២ទៀត ប៉ុន្តែ ចុងចម្លើយពុំស្តាប់អាជ្ញាធរ និងប៉ូលីសដែលនៅក្រុមអន្តរាគមន៍រៀបចំដងផ្លូវឡើយ ។ ដូច្នេះរដ្ឋពិត ជាត្រូវការដីចំណីថ្នល់ដែលជាដីទំនាស់ប្រាកដមែន ។

- យល់ឃើញថាចុងចម្លើយរស់នៅលើដីចំណីថ្នល់ជាតិលេខ៦A ដែលរដ្ឋបានដេញហើយ ប៉ុន្តែពុំព្រមចេញ ហើយការរស់នៅនេះក៏ធ្វើឱ្យបិទមុខដីរបស់ដើមចោទព្រមទាំងបានបង្កទំនាស់ជាបន្ត បន្ទាប់ជាមួយដើមចោទ រហូតដល់បង្កជាបទល្មើសព្រហ្មទណ្ឌ ធ្វើឱ្យបាត់បង់សិទ្ធិកាន់កាប់ប្រើប្រាស់ របស់ដើម

ចោទលើដីទំនាស់ដែលនៅបាំងមុខមុខដីកម្មសិទ្ធិរបស់ខ្លួន ។ ដូច្នោះផ្ទះរបស់ចុងចម្លើយធ្វើឱ្យ ប៉ះពាល់ ផលប្រយោជន៍សាធារណៈផង ហើយធ្វើឱ្យប៉ះពាល់ផលប្រយោជន៍របស់ដើមចោទផង ដែល តាមសេចក្តី ប្រកាសស្តីពី វិធានការលុបបំបាត់ភាពអនាធិបតេយ្យ ក្នុងបញ្ហាទន្រ្ទានកាន់កាប់ដីធ្លីលេខ០៦ ប្រក ចុះថ្ងៃ ទី២៧ ខែកញ្ញា ឆ្នាំ១៩៩៩ របស់រាជរដ្ឋាភិបាល សំណង់លើដីចំណីថ្នល់ របស់ចុងចម្លើយ ក៏ត្រូវតែរុះរើ ចេញដែរ ។ ចុងចម្លើយពុំមានសិទ្ធិកាន់កាប់ និង គ្រប់គ្រងដីទំនាស់នេះទេ ។

- យល់ឃើញថាតាមការព្រមព្រៀងរបស់ដើមចោទ នៅពេលសវនាការនេះក៏ដូចជាក្នុងសារណា បន្ថែមរបស់ខ្លួន ដើមចោទបានសម្រេចផ្តល់ដី១កន្លែង ដែលបានទិញពីឈ្មោះលុយ រៀម ស្ថិតនៅភូមិតាំង ក្រាំង ឃុំជាលា ស្រុកបាធាយ ខេត្តកំពង់ចាម ដែលមានទំហំ១០ម x ២០ម មានព្រំ ប្រទល់ខាងជើងទល់ ជើងទំនប់ ខាងត្បូងទល់ដី រៀម សីឡា ខាងកើតទល់ដីរៀម សីឡា ខាងលិច ទល់ដី រឿន អាត ឱ្យចុង ចម្លើយដើម្បីសង់ផ្ទះរស់នៅតទៅ ។ ដូច្នោះតុលាការកំពូលគប្បីសម្រេចតាម ការយល់ព្រមនេះ ។

- យល់ឃើញថាប័ណ្ណសម្គាល់សិទ្ធិលេខ កច០០០៣៩៧៩ ចុះថ្ងៃទី០៨ ខែមករាឆ្នាំ១៩៩៨របស់ ដើមចោទមានការភ័ន្តច្រឡំអំពីព្រំប្រទល់ខាងជើងដែលដាក់ថា ទល់នឹងផ្លូវជាតិលេខ៦ ដែលគប្បី តុលាការកំពូលបង្គាប់ឱ្យអង្គភាពជំនាញកែតម្រូវទៅជា (ទល់នឹងដីចំណីផ្លូវជាតិលេខ៦) វិញ ។

- យល់ឃើញថាសាលដីការដ្ឋប្បវេណីលេខ៦៤(ង) ចុះថ្ងៃទី២០ ខែមេសា ឆ្នាំ២០០០ របស់ សាលាឧទ្ធរណ៍ដែលបានសម្រេចសេចក្តីមកនេះមានលក្ខណៈខុសឆ្គងទាំងទម្រង់ ទាំងគតិច្បាប់ ហើយ ។

ហេតុដូច្នោះ

វិនិច្ឆ័យសេចក្តីចំពោះមុខ គូក្តី

១- ទទួលបណ្តឹងសាទុក្ខលេខ២១៥ ចុះថ្ងៃទី១០ ខែឧសភា ឆ្នាំ២០០០ របស់ឈ្មោះសាយ ឆេង ទុកជាត្រឹមត្រូវតាមទម្រង់ និង គតិច្បាប់ ។

២- ទុកជាមោឃៈសាលដីការដ្ឋប្បវេណីលេខ៦៤(ង) ចុះថ្ងៃទី២០ ខែមេសា ឆ្នាំ២០០០របស់ សាលាឧទ្ធរណ៍ទាំងមូល ។

៣- បង្គាប់ឱ្យឈ្មោះស៊ុន នី ជាចុងចម្លើយរុះរើផ្ទះនិងការ្យទាំងពួងចេញពីដីទំនាស់(តាមគំនូសប្លង់ ចុះថ្ងៃទី០១ ខែមិនា ឆ្នាំ២០០២ របស់ចៅក្រមតុលាការកំពូល) ។

៤- ផ្តល់ដីមួយកន្លែងទំហំ១០ម គុណ២០ម ស្ថិតនៅភូមិតាំងក្រាំង ឃុំជាលា ស្រុកបាធាយខេត្ត កំពង់ចាម មានព្រំប្រទល់ ខាងជើងទល់ដីជើងទំនប់ ខាងត្បូងទល់ដី រៀម សីឡា ខាងកើតទល់ដីរៀម សី ឡា ខាងលិចទល់ដីរឿន អាត ឱ្យចុងចម្លើយសង់ផ្ទះរស់នៅតាមការយល់ព្រមរបស់ដើមចោទ។

៥- បង្គាប់ឱ្យអង្គភាពជំនាញមានសមត្ថកិច្ច កែតម្រូវព្រំប្រទល់ដីខាងជើង លើប័ណ្ណសម្គាល់ សិទ្ធិ លេខ កច០០៣៩៧៩ ចុះថ្ងៃទី០៨ ខែមករា ឆ្នាំ១៩៩៨ ទៅជា (ចំណីផ្លូវជាតិលេខ៦) ។

៦- រឹបអូសប្រាក់ប្រដាប់ក្តីចំនួន១៩.០០០រៀលដែលដើមចោទបានបង់ទុកនៅតុលាការកំពូលគឺ៖

-ពន្ធចុះបញ្ជីក្តី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀល សម្រាប់
ជារង្វាន់ក្រឡាបញ្ជីកាន់ហិបប្រាក់

-ចំណាយលើកិច្ចប្រគល់ដីកាកោះចំនួន១៥.០០០រៀល សរុប១៩.០០០រៀលហើយតម្រូវឲ្យចុង
ចម្លើយសងប្រាក់១៩.០០០រៀល នេះទៅដើមចោទវិញ ។

៧- សាលដីកានេះប្រកាសនាសវនាការជាសាធារណៈនៅថ្ងៃទី២៤ ខែមីនា ឆ្នាំ២០០៣ ។